
सबदः 
रगताच्या आनी मना-काळजाच्या नात्यांचे 


श्रीमती सूर्या अशोक हांगेले कवितेचो एक खाशेलो गूण आसा. 
तांगेली कविता भितर अंतरांत खोल मेरेन उड़ी मारता आनी तशीच 
सरभोंवतणच्या समाजांत जें बरें- वायट घडटा ताचें निरिक्षण करता. आनी 
तें करतना अंतरांत जीं भावनेची ल्हारां उसळटात आनी भौशीक क्षेत्रांतल्या 
अणभवांची जी प्रतिक्रिया जाता तांचें पडबींब तांगेले कवितेत स्पष्ट दिसता. 
तें सोदच्याक कष्ट घेवचें पडनात. सहजपणान आनी सादे सुटसुटीत 
भाशेवरवीं तें वाचप्याल्या मनांत रिगता. 

ही कवयित्री फकत कवितेकूच वेंग मारून रावल्या अशें मात 
न्हय. आज मेरेन तांगेलीं स पुस्तकां उजवाडा आयल्यांत आनी तीं साहित्याच्या 
वेगवेगळ्या प्रकारांतलीं आसात. सूर्या अशोक हांणी कविता, कथा, अध्यात्मिक 
काव्य, बालसाहित्य, अणकार साहित्य अशा विविध प्रकारांनी योगदान 
दिलां. आदीं 'गुंजियो अक्षरवृक्षाच्यो' हो तांगेलो कवितां झेलो उजवाडा 
आयला. 'संबंद' हो दुसरो झेलो. 

MAN IS A SOCIAL ANIMAL अशें इंग्लिश भाशेंत म्हणटात. तें 
खरें. मनीस एकलो- एकसूरो रावना. ताका कुटुंब जाय आसता, समाज 
जाय आसता. त्या देखून तो सामाजीक प्राणी जाता. ताकाच लागून तागेलो 
हेरां कडेन संबंद येता आनी कांय वेळा नातीं जुळटात. कांय नातीं रगताचीं 
आसतात तर कांय मना- काळजाची आसतात. केन्ना केन्ना मनशाच्या 
मनशाकडल्या नात्या परस चार पांयांच्या प्राण्या कडलें नातें अदीक लागींचें 
आसता. 

ह्या झेल्यांतल्या कवितांनी आवय कडलें नातें विशेष करून 
नदरेंत भरता. ह्या नात्याचे संबंद वेगवेगळी रूपां घेतात आनी तांकां 
शब्दरूप दितना कवयित्री सूर्या अशोक अंतरींच्यो भावना विविध प्रतिमां 
वरवीं उक्तायतात. 


“अम्मा' हे कवितेंत कवयित्री आवयविशींची, तिणें काडिल्ल्या 
कष्टांविशींची आनी केल्ल्या त्यागाविशींची उदात्त भावना व्यक्त करतात: 
अम्माले कष्ट माका कळ्ळेनाय 
आतां हांवंय अम्मा जाल्यां 
आतां मू माका समजल्यां! 
देवाली कृपाय अम्माली मायाय 
वर्णन करूक उत्तरां पावनाय- 
कांय वेळा आमकां दुसर्याल्या कष्टांचें, त्यागाचें म्हत्व कळना. ते 
कष्ट काडपाचो वा त्याग करपाचो प्रसंग आमचेर येता तेन्नाच तें कळटा. 
आनी मागीर आवयच्या रूपांत देवपण दिसूंक लागता. हीच जाणविकाय 
सूर्या अशोक भोव परिणामकारी रितीन हे कवितेंत उक्तायतात. 
एक वेगळे तरेची वेदना प्रयोजन कसलो समजना' हे कवितेत 
अणभवाक येता. जिणेत हाल-उपाद्रे भोगचे पडप आनी मरणा उप्रांत मान- 
पान(!) जावप हो विरोधाभास हे कवितेच्या निमण्या कडव्यांत आसा: 
आसतना करचें केलेंना 
आशेलेलें खांवचाक दिलेंना 
मरणानंतर दान दित्तना 
प्रयोजन कसलो समजना! 
मनशालें मन विचित्र. तें सदांच बरें चिंततलें अशें ना. बरेपणाचे 
भावने बराबर दुष्टपणाचींय चितनां आसतात. नातें आसा, संबंद आसा 
पुण ते नाका-शे जातात आनी मागीर सून मांयच्या विशयांत म्हण्टा: 
प्रार्थना मिजी देवीन आयकल्या 
आंगवण केल्लेली सफल जाल्या 
देवीन मिजेरी दया दाकयल्या 
मांय मिजी परलोकांतु पावल्या! 
'आंगवण' हे कवितेंतलीं हीं उतरां कल्पनेंतलीं मात्र न्हय. मनीस: 
सबावाचे तें एक लक्षण. आनी देखुनूच कवयित्रीच्या त्या चार वळींतल्यान 
वास्तवाचे दर्शन घडटा. कोडू. पूण खरें. 

` सूर्या अशोक हांगेली कविता फकत कुटुंबीक नातें आनी संबंद 
हांचे पुरती मर्यादीत उरना. सरभोंवतणी समाजांत जें घडटा तार्चेय तीं 
बारीकसाणेन निरिक्षण करतात. त्या निरीक्षणांतल्यान तांकां ढोंगीपणाचें, 
अंधविश्वासाचें, दुटप्मीपणाचें बी दर्शन घडटा आनी तें कवितेच्या रूपान 
व्यक्त जाता. देवा विशींचे मनशाचे वृत्तीचेर उजवाड घालतना 'देवु' हे 
कवितेत तीं विचारतात- 
देवु कोणालो ? 
आपण्यालोच! 
मागीर कित्याक 
देवा लागी शिफारिशेक 
दुशेर्याक सोदिताय? 
आनी भक्ताचे ते परावलंबी वागणुकेचेर प्रस्न विचारतनाच कवयित्री 
'भक्तु' हे कवितेत आनीक कांय प्रस्न विचारतात, प्रस्न जे अस्वस्थ करतात- 
भक्तु म्हळ्यार हो वे? 
देवस्थानांतु वचो वे? 
आंगवण काणीक करचो वे? 
तीर्थ यात्रेक वचो वे? 
मूर्ती पूजा करचो वे? 
मराठी भाशेंत एक म्हणणी आसा: जे न देखे रवी ते देखे कवी 
(जें रवीक (सूर्याक) दिसूंक पावना तें कवीचे नदरेक दिसता.) देवा विशींची 
आमगेली संकल्पना आनी आमगेली चलणूक हांतुतलो विरोधाभास भक्तांक 
कळना. ते भक्तीन अंध जाल्ले आसतात आनी परंपरेचे दास जावन गेल्ले 
आसतात. पूण कवि-मनाक तो विरोधाभास स्पष्ट दिसता. दिसलो तरी ते 
विशी सांगपाची धिटाय सगळेच दाखयनात. भक्तांची भावना- अंधविश्वासाचेर 
आदारिल्ली आसली तरी- कित्याक दुखोवची असोय विचार कांय जाण 
करतात. पूण सूर्या अशोक तें सडेतोडपणान सांगतात. हें बळ थोड्याच 
कवि मनांक आसता. समाजाक उजू दिशा दाखोवची जाल्यार तें सांगचेंच 
पडटा ही कर्तव्यभावना तांच्या मनांत आसता. तें बळ आनी ही कर्तव्य 

भावना कवयित्रीन “उष्टे पानांचेर लळती' हे कवितेंतूय दाखयलां. दुष्ट 
रूढी आनी परंपरा बंद जातल्यो जाल्यार तांची गरज आनी तांचें चालू 
उरप हांचे विशीं प्रस्न मांडूकूच जाय. 
ह्या झेल्याची आनीक एक विशेषताय आसा. लांब कवितां मदें 
चार चार वळींच्यो कविता आसात ज्यो मार्मिक रितीन आनी थोड्याच 
उतरां मदें एक लक्षण, गूण वा दोश सांगून वतात. 'एकल्याक अन्न तें 
दुसर्याक वीख' अशा अर्थाची एक म्हणणी इंग्लिश भाशेंत आसा. कवयित्री 
तेंच तत्व एके चार वळींचे कवितेंतल्यान सांगता. कायळो' ही ती कविता. 
कावळ्याचो अमर्याद सुवार्थ चार वळींतल्यान परिणामकारी रितीन स्पष्ट 
जाताः 
एक खंयीच श्राद्ध आयलें 
पित्रांक आठोवनु कायळ्याक पितृबलि 
कायळ्यान बाबड्यान चिंतन केल्लें 
सदांच अशीच घाली जाल्यार बळी 
सूर्या अशोक हांगेली कविता ही स्वप्नरंजनांतली न्हय. घरांत वा 
समाजांत जे दिसपट्टे बरे- वायट अणभव येतात त्या अणभवांतल्यान 
तांगेली कविता जल्माक आयल्या. त्या देखूनूच ती जितीजिवी दिसता. 
अणभव जितलो समृद्ध जायत वतलो तितली तांगेली कविताय आशयान 
आनी अर्थान अदिक भरून वतली . 
कोंकणी भासेंतल्या साहित्यांत कवितेक एक खेरीत स्थान आसा. 
ही कविता वेगवेगळ्या रुपांची. विशय, प्रतिमा , छंद, आकार आनी आशय 
हांच्या विशयांत विविधतायेन भरिल्ली. हे विविधतायेचो प्रभाव सूर्या अशोक 
हांगेलेय कवितेत दिसता. विविधताय कोंकणी कवितेची गिरेस्तकाय वाडयता. 
सूर्या अशोक साहित्याचो हो प्रकार सातत्यान केळयतलीं आनी मोलादीक 


काव्याची भेटवण कोंकणी भाशेक दितलीं अशी आस्त धरुयेता. ह्या दुसर्या 
कवितां झेल्या निमतान तांकां शुभेच्छा! 


मडगांव, गोंय 
6 फेब्रुवारी 2043 _ उदय भेत्रे 

धन्य जन्मु 


20- देडेशें वर्षांची जन्म जयंती 
आमचे राष्ट्रगान रचप्याची 

'रवीन्द्रनाथ ठाकूर'- रिषीचें सारके रूप! 
वाचलें हावें खंयीच, तो जन्मु अपरूप 
एक रिषीचें सारके ज्ञानी जीवन 

हे बहुमुख प्रतिभेची जीणच एक कवन 
हांचे साहित्य कृतींची संख्याय केद्दी 
आमचे जन्मांतु वाचून सरचीना, ते येद्दी! 


हे लिखणेंतुल्यान तीन सासा भायर कवनां 

प्रवाह जाला कितलीं कितलीं लेखनां 

पन्नासां भायर नाटकां बरोवनु खेळयल्यांय 

चार सास गीतां रचून संगीत दिल्यां 

आठ नवलिका आनी स नवलकथा 

लिखणेंतुल्यान आयल्यो णव्वद कथिका आनी कथा 
आठ प्रवास वर्णन, सात समीक्षा, चार संस्मरणां 
छंद शास्त्राचो एकु पुस्तक आनी एक व्याकरण 
चित्र शिल्प कलेंतुलें हांचें प्राविण्य 

दाकांवचीं चित्रां, दोन सासा भायर- अमूल्य! 


हाजे मुर्थम असले एक जन्मा पासून आयकलें ना 
आनी मुकार असले महामनुष्याक दिकचेंय ना 

हो एकु मनुष्य जन्मु अशी दिसचेंच ना 

उच्च कसलोय धन्य जन्मु संशयूच ना 

नमन करूया हे स्वतंत्र संग्रामीचे चरणार 

नमन करूया हे धन्य जन्मा मुकार 


कविता 


एकांतांतु कान दीवनु बेसतना निस्संग 
धावनु पावली एकली सोदून अंतरंग 
कांकणांचे किणकिण आनी गागर्यांचे संग 
तिजे मधुर स्वरान फुल्लेलें मिजें प्रत्यंग 
तिजे सांगातांतु तिजे सखींचोय संघ 
उवसीलो तानी मिज्यांतु उकूळीचो रंग 
खेळनु भोवली हांव तांचेच संग 

आनी जालो मिजे सुखनिद्रेचो भंग 

पुण सांगातांतु जालो दुखाचोय भंग 
आनन्द भरलो, जीण जाली रंगबिरंग 


उपदेशु 


आवसु बापूस दिताय उपदेशु 
आपले चेरडुवांक, दवरूक विश्वासु 
आपल्याचेर, आपले संस्काराचेर, 
आपले मूल्यांचेर आनी देवाचेर 


मूल्यां तुमचीं घाण घालूक नज 
करणी तुमची वीरवादाची नज 
आत्मविश्वासु चडून जडु जावूक नज 
अहंकारु, तो मनांतु भरूक नज 


आपले मना लागी निमगून चोंवका 
करचें सम वे? सांगच्याक कान दींवका 
सांगात्यांक धरतना सांभाळून जांवका 
जातिमत भेद न्हय, स्वभावु चोंवका 


मनुष्य जीवाक चड मोल दींवका 
दामु दुडवांक स्थान मागीर जांवका 
दुर्बळ्यांचेर तुमची दया जांवका 
करूक जांवची सेवा करूक चोंवका 


विश्वासु तुमचो केन्नाच सोडूक नज 
विश्वाक भारु तुमीं जावूक नज 
मनुष्यत्व केन्नाच विसरूक नज 
मृतां समान तुमी जीवूक नज 


भोंवडी 


भोंवडेक आसता लक्ष्य स्थाय 
तरी थोडीं भोंवडेकारां 
हादीवेलीं दृश्यां 

पळोंवच्यांतु अलक्ष्य 


वाहनांतुले टीवीचेर ताचें लक्ष्य 
मायालोकांतुलीं तीं भोंवडेकारां 
भोंवडे अंत्यावेलें दृश्य 
केवल तेंच तांचें लक्ष्य 


भीक मागरे 


खवळ्याक वांवटेवनु हात दाकोवपी 
सगळेच लोक भीक मागपी 


ब्यारु घालका? भीक दींवका 
चिकित्सा जाय वे? दीवूक जांवका 
बांय खोणय, गज्जनि पूरय, 
आंगडि बांदय, घर बांदय 
अनुमती जाय वे? भीक दी 
विद्याभ्यास केंद्रांय मागर्या कदी 


ग्रामपंचायतांतु, नगरसभेंतु, 
भरण शिराकेंद्र संसदांतु, 
नीति न्यायाचे उच्चालयांतु, 
सुरक्षे विशींचे सैन्यदळांतु 
खालाक साकून उंचार पर्यान 
भरल्याय लोक भीक मागून 


जीवूक सोडनाय, खवळ्यांचे हे खरे 
भुकेन वळवळेवचे भीक मागरे 
संसार सगळो कष्टेता ह्या रोगान 
भरून बुडला ह्या भ्रष्टाचारान 


भक्तु 


भक्तु म्हळ्यार हो वे? 
देवस्थानांतु वचो वे? 
आंगवण काणीक करचो वे? 
तीर्थ यात्रेक वचो वे? 
मूर्ती पूजा करचो वे? 


न्ह्य- 
भक्तु म्हळ्यार समजाय हो! 
हृदय देवाचो पूजारी तो 
स्वार्थ विचारु नासूचो तो 
त्याग समर्पण वांवटेंवचो तो 
दीन दयाळांचो सांगाती तो 


भक्तु म्हळ्यार आयकाय हो! 
विनय नम्र स्वभावाचो तो 
हदय विशालता आशिल्लो तो 
अहंकाराक दूरा राबोंवचो तो 
समस्तांतु देवाक दिकचो तो 


जाग रे 


जाग रे जाग रे जाग 

जाग रे मना! 

निस्संगी नीद सोडून तूं जाग 
निषेधी रूप सोडून तूं जाग 
अहंकार सदाक सोडून तूं जाग 
स्वार्थ जीवनांतु साकून तूं जाग 
जाग रे मना 


स्वतंत्र मूल्यां खातीर तूं जाग 
आदर्शा खातीर तूं जाग 
लोकक्षेमा खातीर तूं जाग 
मानवधर्मा खातीर तूं जाग 
जाग रे जाग रे जाग 

जाग रे मना! 

अम्मा 


मोगाची अम्मा! दुकी भोगून, 
जन्मु दीवनु, दूद पीवोवनु, 
पायारी घालनु, खांदारी घालनु, 
गीत म्हणु, नीद खोळनु 

माका वाड्डोवनु काडली अम्मान- 


सौख्य ना तरी ओखद दीवनु, 
काणी सांगूनु निदावनु घालनु, 
चांग बल्लाव मनांतु करोवनु, 
ओटू खेळनु मोगु दाकोवनु 

माका होडली केल्ली अम्मान- 


दुख येत्तरी संतोषु हाडूनु, 

सूख ना तरी सांत्वन दीवनु, 
चांगी वाट दाकोवनु दीबनु, 
चमकयली माका हाताक धोरनु 
पायारी राबूक शिकयली अम्मान- 


मिगेले सूखांतु संतोषु पावनु, 
मिगेले दुखांतु भागु घेवनु, 
मिगेली चूकि क्षमा पावनु, 
अनुग्रह दीवनु आशीर्वादु दीवनु 
माका वाड्डोवनु हाडली अम्मान- 


अम्मा घरांतु काम करतना, 

हांव बेसून बूक वाचीतना, 

सहायु करनातिल्लें खेळनु बेसतना, 
भांवडां ओटू उलोवनु बेसतना 
क्षमा पावली मोगाची अम्मा- 


अम्माले कष्ट माका कळळेनाय 
आतां हांवंय अम्मा जाल्यां 
आतां मू माका समजल्यां! 
देवाली कृपाय अम्माली मायाय 
वर्णन करूक उत्तरां पावनाय- 


राकून राकून थकली 


राकून राकून थकली रे बाळा 
मोगा फुला! यो रे वेगीं 

हासून खेळून यो रे बाळा 

भरी रे वेगीं होंटी मिजी 

आंगण मिजें रित्तें रे बाळा 
पळोवनु बावल्यां काळीज मिजें 
माणकुट्यांनी खेळचें रे बाळा 
पळोवूक तानेले दोळे मिजे 

कान दोनीय वांवटेले बाळा 
मिन्यो कीरायो आयकूक तुज्यो 
पोटोन धरून उम्मा दीवूक बाळा 
शिरशिरेंतु रडणे फुटता रे मिजें 
तोडोवु कसल्याक? सांग रे बाळा 
सांगशी वे कसली चूकी मिजी? 
पिशी पिशी जाल्या रे बाळा 
मोगा फुला! यो रे वेगीं! 


झाडां फुलां लागल्यांय रडूक 
विसोरनु गेल्यांय सवणीं गावूक, 


भोभो देवु चांदीणे घालूक, 

काको मेंडो गोयांतु वचाक. 

रेंवेंचे कण कण लागल्याय राकूक 
तुजे पावलां स्पर्श घेवूक 

घोट्यांतु गायो लागल्याय राकूक 
'आंबा'क आपोंवचो सोवदु आयकूक 
फुलां विसरलीं म्होवु दीवूक 
सगळीं पिसोळीं लागल्यांय निपूक 
मळब विसरलें पावसु घालूक 
काळजांतु लागला झोडु मारूक 
राकून राकून थकली रे बाळा 
मोगा फुला! यो रे वेगीं 


चित्रकार 


चित्रकार 

आपले चित्रांतु जीण ओपूचो 
कथाकार 

शब्दचित्रांतुल्यान जीण रंगांवचो 

पावलां सोवदु 


कोणाले पावलां सोवदु तो आयकूक पडता? 
निशब्द बेसलेले तेन्ना मनांतु येता ही चिंता 
कितलीं वर्षा कसकसले शब्दांक कान दीवनु 
राकून राकून बेसलोलो हांव, थकून थकून 
आतां पावला! कितलो तोडोवु केलो तूंवें? 
आनी आतां व्हरना कित्या? जें कित्तें व्हूक आयला तें 
दिकलीना वे तूंवें मिजी अवस्था, पडला मू 

ह्या हांतणार थापून, व्रणां पिकून जाल्यांय रूं 
आरोग्यवंतांक तूं धरून व्हरता, हांवें पळयल्यां! 
मिजे सारके कितलीं, मोक्षु राकून पडल्यांय! 
कान नाय तुका? रडणीं आयकूक येनाय तुका? 
मोक्षु दी हे नरकांतु साकून, तोडोबु करूनाका! 


मन 


सोरंगो दोरियेर उबता 

मन सुबोधांतु आटापता 

वार्यातु तुंटल्ले दोरिये वरी 
बुद्धिभ्रम जालेल्यांची मनाची दोरी 


देवु 


देवु कोण? 

एक अदृश्य शक्ति! 
मागीर कित्याक 
देवालयांतुले 

दृश्य मूर्तीक पूजीताय ? 


देवु खंय आसा? 
आपण्यांतूच! 

मागीर कित्याक 
देवाक सोदून 

गांव गांव भोंवताय? 


देवु कोणालो? 
आपण्यालोच! 

मागीर कित्याक 

देवा लागी शिफारिशेक 
दुशेर्याक सोदिताय? 


देवालें रूप कसलें? 
आवसू वरीच! 
मागीर कित्याक 

क्षमामूर्ती देवाक 
भीवनु भोंवताय? 


देवु कसलो? 

भ्रष्टाचारी न्हयींच! 

मागीर कित्याक 

आंगवणेचे नांवान 

देवाक रिश्वत दीवूक पळयताय? 


जळार 


दीवो लांवचे वेळार 
उळदूनातिल्लीं सोयरीं 

एक दोनी जाल्यार 

विरोध ना कायरीं! 

पन्नास साठि आसाय 

उपद्रव दित्तच आसाय 
सत्कारु जाय तांकां 

कशीच करचें पडता आमकां 
इतलोय केल्यारीय पावना 
कष्टा पासून तांकां चिता ना 
दूकि भोगून जाल्यारीय 
सत्कारु आमी करताय 
आमकां कितें मेळता? 

दादड मात्र मेळता! 


मिगेलो 


नक्षत्रां चंद्र इंद्रधोणु 
दीवीन म्हणाय धरनु 
म्हळ्यार मिगेले सूखाक 
हाडनाय कांय ऊणावु 
सर्व कार्यातूय सहाय 
मेळता मू माका केदणाय 


देहाक सोख्य ना जाल्यारी 
मेळता परिचरण माया भरी 
सांत्वनाचीं उत्तरां सांगून 
दूरा करता मू व्यसन 


दोवा राति अर्द निदांतु 
कडकडेवनु पडतना शीयांतु 
कांबळि पांगूरका म्हणु 
मनांतूच आठयतना 
सांगूनाशिल्लेंच पांगूरनु 
दिंवचें तें मन चोवनु 
समजता माका कारण 

तेचि तं स्नेहाचे लक्षण 

मिजेरी घालचो 

पावसु निरगळ स्नेहाचो 
सुंदर अमूल्य श्रेष्ठ 

मन जाता अतीव संतुष्ठ 
दया क्षमा आनी गूण 
सांगतां हांव संशयु सोडून 


स्नेहाचे पावसाची ती वृष्टी 
घालूक दिसयता खंची सृष्टी 
देवालीच मू ही कृपा 

समज येता माका 

सात जन्मांतूय हेंच 

मागतां भाग्य 


कायळो 


एक खंयीच श्राद्ध आयलें 

पित्रांक आठोवनु कायळ्याक पितृबलि 
कायळ्यान बाबड्यान चितन केल्लें 
सदांच अशीच घाली जाल्यार बळी 





वांचय मिजो जन्मु 


वांचय मिजो जन्मु देवा 
चरणार तुजे करतां हांव सेवा 


हृदयवासा कारुण्य सिंधू 
म्हणताय तुका अनाथबंधू 
केवल तूं एकु आनन्दबिंदू 
संकट हरण करचो सच्चितानन्दू 


विषयासक्ती चडल्या देहारी 
अधर्मु भरता ताजे उंचारी 
पापां केल्यांय भारी भारी 
मागतां तुजी दया मिजेरी 


इतलेच काळ पडलो विसोरु 
तुजे नांवांचो नाशिल्लो विचारु 
भूमीक हांव जाला मू भारु 
राक देवा माका, हे पसारु 


कारुण्य मागूक न्हय हांव अह 
दोळ्यां मुकार दिकता नरकू 
माका करका आतां सुधारु 
तुजे विना कोण आधारू 

आंब्या रुकार बेसून कोगूछ 
मोगीक सोदून गायता येदोछ 
गायता पळय तुजेच खातीर 
आयकून येना कित्याक मागीर 


कृष्णु न्हय हांव वृंदावनांतु 
मोगी तुजो हे आंगणांतु 
सोडूना हांवें तुका विरहांतु 
बाये! घालीन सुखा सागरांतु 


माया कृष्णान भुलायली वे? 
ताजे मोहांतु बुडली वे? 
दुख मिजें तूं दिकना वे? 
काळजा रडणे आयकना वे? 


राकता हांव गीत गावूनु 

थकलो तुजी वाट पळोवनु 
कृष्णाक राधा बेसली राकून! 

तूं मात्र कित्या येना माका सोदून? 


राकता तुका तुजोच मोगी 
यो गो बाये वेगीं वेगीं 
येंवका तूर्वे विसोरनाशीं 
गीत तुका गायन अशी 


तूं 
मिजेच मनांतु आसलो, पुणून 
हांवे तुका दिकलोना 
मिजेच मुकार आयलो, पुणून 
तुका वळकूक जालेंना 
माका तुजा सोद ना, पुणून 
तूं माका सोडीना 

आद्य सोभाग्य 


तूं मिगेलें आद्य सौभाग्य! 
तूवें मिगेलें मातृत्व जागयलें! 
तूं मिगेलोच भागु जावनु 
तूवें बरोच आनन्दु पावयलो 


तूं वाइडूनु येता चोवनु, 

तूं मात्तें उबें धरता चोवनु, 

तूं दिंब्येरी चलता चोवनु, 

तूं बेसूक शिकता चोवनु, 
तुगेलो चमकूचो श्रमु चोवनु, 
तुगेलो निष्कळंक हासु चोवनु, 
तुगेलो रसपती खेळु चोवनु, 
तुगेलें आद्य उत्तर आयकूनु, 
तुगेलें दुकियेचें रडणें आयकूनु, 
दुशेर मिगेलें बाल्य दिकीलें! 


तूवें माका क्षमा शिकयली! 
तूवें माका त्यागु शिकयलो! 
तूवें अम्माली माया जागयली! 
तूवें बरोच आनन्दु पावयलो! 


तुजेरी मू आमगेलीं सपनां सर्वय! 
तुजेरी मू आमगेली आशा सर्वय! 
तुजेरी मू आमगेलें भविष्य सर्वय! 
तुजेरी मू आमगेलो मोगु सर्वय! 


पेल्ले कडेचें तण 


खेळूक जायते खेळ आसाय बाळाक 
येंवचीं वचीं भेंट दिताय खेळूक 

मित्रा ओटू वता तो हासून 

थांगा साकून येता तो रडून 

मित्राक खेळूक तें आसा, हें आसा 
हस्ती, घोड़ो, पालकि सर्वय आसा! 
गोंदोळु घालून कष्ट तो दिता 

'माकाय जाय खेळूक तें सर्वय' म्हणता 


हें मात्र तो वता विसोरनु 

ताका नाशिल्लें जायतें आसा माका 
पेलले कडेचें तण, दिसता ताका 
आयलेकडेच्या पशी पाचूवें म्हूण! 

यो रे बाळा 


यो रे बाळा खेळूक यो 

दर्या मामाले घरल्याक यो 
अम्मा बप्पाक फटोवनु यो 
सूर्याक वार्याक सोडून यो 


हासु खेळु आमकां करूं 
एकमेकाक काचकूल करूं 
शिपी- गुल्यांनी हात भरूं 
सुखाची कांबळी पांगूरु 


यो रे बाळा खेळूक यो 
मिगेले पाळांक धरून यो 


दृश्य सुंदर दाकयतां 

शेळ उदकांतु न्हाणयतां 
जायते मित्रांक मेळयतां 
नवनवेच खेळ खेळयतां 


यो रे बाळा खेळूक यो 
मिजे पाळांचेरी नांचूक यो 


कुरल्यांचें सांगात घेवूं 
मासळेक धरूक चोवूं 
पवळीं मत्ती पुंजावूं 
सुंदर सपनां पळोवूं 


यो रे बाळा खेळूक यो 
गांवा गांवानी भोंवूक यो 


हांव तुका सांभाळतां 
मोगाळ वेंगेंतु धरतां 
आनन्दांतु बुडयतां 

सर्व दुख विसरायतां 


यो रे बाळा खेळूक यो 
दर्या मामाले घरल्याक यो 

प्रोत्साहन 


प्रोत्साहन 

थकलेल्याक उठकरायता वकदा सारके 
मुरडेलेल्याक नीट करता सार्या सारके 
ताजान जांवर्चे करूक चड चड 

कठिन प्रयत्नु पांवता तो चडान चड 
एक उत्तर प्रोत्साहनाचें- 'चांग आसा' 
आयकतरी फुलता ताजी प्रत्याशा 
विमर्शनाचें एक उत्तर, वायट दिसोंवचें, 
आयकतरी, उत्तर एक निरुत्साहाचें 
प्राविण्य दाकोंवचें पूराय वता मुरडेवनु 
कलाकारिता करपता चुरमुटेवनु 

एक उत्तर, एकच उत्तर, सत्याक 
वाङ्डयता वा मोडता एक कलाकाराक 


हरवी खोल्ली आनी पिकल्ली 


हरवी खोल्ली हासूक लागली 
पळोवनु पिकल्ले खोल्येक 





तूं जाण्टी, पिकलेली 
लागता मू सुक्कूक 

हांव पळय कितली पाचवी 
जीवु भरला आंगांतु 

तूं जाता हळदूवि हळदूवि 
पांवता मरण म्हार्यातु 


दीस लागी पांवताय परबेक 
तुका कोण सोदतले? 

हिट्टा खातीर खोट्टे तोपूक 
खोल्ली सोदून पांवतले! 
हांवच जाय खोट्टो करूक 
हिट्टू खावूक भुरग्यांक 


दुकां भरली पिकल्ले खोल्येक 
जायना तिका उलोवूक 

पळोवनु लागलें, कष्ट दिसूक 
अहंकार भरलेले तरणेक 


आयली धन्नीण खोल्ली काडूक 
पाचवेक तुंटयली खोट्याक 
पाचवी लागली जाण्टेक पळोवूक 
आनी मुरमुरख्यान हासूक 

व्हीर तोपले, खोट्टे करूक 
प्राणूच गेलो कोणालो? 


कवी 


कवी म्हळ्यार 

एक चित्रकार 

कविता रूपी शब्दचित्र 
चित्रायता एकेक विचित्र 

पिस्सो 


शेजरा आसा पिस्सो एकु 

ना ताका नीद, खूब आसा भूक 
ना वित्यासु राति- दीसु 

तोंड काडल्यार सोव्यां तीरु 


गवजां घालनु घालता शापु 
काडता तो कांडण, कापु 
घडिये नाटक, घडिये गींत 
नष्ट जाता आमची नीद 


चेरडुबाळांक जाता भय 
सपनांतु तांचे येता तो नित्य 
घराचे भायर देवंचाक भय 
जीवित दुरित जाल्यां हें सत्य 


घालका ताका बांदून कूडांतु 
करका ताका वयदीक नेमान 
भया बंधनातु पडल्यांय आमी 
मुक्ती राकून मागताय स्वामी 

प्रयोजन कसलो ? 


वार्धक्य चडून आयल्यां 
आश्रय आशिल्लो गेला 
घरकडे एकलीच जाल्या 
पूतु धूव चोंवचाक पावल्यां 


अम्माक आनी इत्तें करचें? 
खंय व्हरनु राबोंवचें? 
अम्माक आमीच व्हरचें 
घर विकूनु वांटे घालचें 


तीन मास आमगेथंय 

तीन मास तुमगेथंय 

अशी तशी अम्माक व्हरनु 
भारूय आमकां वांटे घालूं! 


मोगा पूतु तो अम्मालो 
मायेन घरकडे घेवनु गेलो 
दिकून सुनेक कोपु आयलो 
आयकून पूतु नुतोच बेसलो 


कामाक वताय पूतु सून 
लागी बेसूक आसा कोण 
मेळ्ळे कि ना, समयारी खाण 
न्हाणयली कि कोण जाण? 


दंदाची नुतोच भायर वता 
माय थंय एकलीच पडता 
भुकेन तानेन रडून पडता 
गूवांतु मुतांतु लळका जाता 


सून म्हणता, नाका अम्माक 
हांतूण, कांबळी कांय पडूक 
करून घालता चोय अळशीक 
घडियेन घडियेन उंबळूक 


सुके मांदरेरी तशी पडून 
आंग जळता झरून झरून 
मन दुकून रडता राकून 
धूवेथंय वचाक दीस मेजून 


धूव म्हालगडि मोगाची 
येतली व्हरूक लागीची 

लेकीता- मोगान चोयतली 
पुण धूबय जाता तसलीची! 


आशा जेंवचाक, शित्तारी तूप 
धूवेक दोळ्यांतु भरता कोपु 
म्हणता, पोटाक लागता गुडगुड 
नाका नाशिल्लें खावनु चड 


म्हणता, अम्मा चड खाशी 
दंद माका करून दवरशी 
उलोवनाशिल्लें पड तशी 
भजनाक वोचून येवीन अशी! 


मन, देह दुकून रडून 

दीस मेजून काडता मू 
आवसू ती! पडता क्षमेन 
लोकांतु साकून मुक्ति राकून 


दीस गेल्ले तशी तशी 

हांगा थांगा लळनु अशी 
कष्ट चडचड जाले तशी 
आपयली दयेन देवान मागशी 


तेराव्याचो दीसूय पावलो 
भट्ट तेरा न्हय आषा पावले 
दान दक्षिणेक तयार केल्यां 
जेवण, पोळी तयार जाल्या 


दान दिताय भांगरा खवळो! 
उशें, हांतूण आनी कांबळो 

पाट्या वस्त्रां, रुप्या खोल्लो 
धूवेली दक्षिणा तुपा कुपीयो! 


आसतना करचें केलेंना 
आशेलेलें खांवचाक दिलेंना 
मरणानंतर दान दित्तना 
प्रयोजन कसलो समजना! 

संदेश 


काक्या तूं गोंयां वच रे 
संदेशु एकु पांवय रे 
पुर्वजांलो गांवु रे गोंय 
भाव भयण्यो आसय थंय 
माये मोगान म्हणताय गोंय 
सुंदर सैमा गांवु रे गोंय 
काक्या तूं गायां वच रे 


“गायां वची वाट कशी? 
वच्चन हांव उडून तशी 

पोट भरची वाटय कशी? 
संदेश कसलो तोवय सांगशी? 
तुमगेले गोंयां हांव वच्चन मू 
संदेशु कसलोय पावयन मू” 


उत्तर दिक्कारी ऊड रे काक्या 
पांवतलो रे तूं आमचे गोंयां 
माड्डे माड्डियो आसय थंय 
आसा हे गांवां सारके, गोंय 


काक्या तूं बच रे वेगीं 
संदेशु पावंय रे वेगीं 


कोची साकून बारांपळे 
खावयात थंय तुका बारा पोळे 
जत्तरी पांवतलो कोलकूट 
मेळतलें भरलेले खाणा ताट 
काक्या तूं वच रे वेगीं 

संदेशु पांवय रे वेगीं 





कोलकुटाक साकून मंगळूराक 
दिकुयात थंयचे संबंदियांक 
ऊड रे काक्या गोंयां पांवचाक 
संदेशु आमचो पावोंवचाक 
काक्या तूं वच रे वेगीं 

संदेशु पावंय रे वेगीं 


कॉकणी जनां आसय हांगा 
सोडूनु आयिल्ले भयान थांगा 
विसरनाकाय तुमी मागतां 

दुरा गांवांठु शिंवडल्ले आमकां 

काक्या तूं वच रे वेगीं 
संदेशु हो पावंय रे वेगीं 


कोकणी आमचीय आवय भास 
तुमचीच भावडां आमी सास 
तुमचे लक्षात आस्क आस 
आयुका तुमकां आमचोय उडगास 
काक्या तूं गोंयांतु वच रे 

संदेशु सांगिल्लो पांवय रे 


निशें 


आतां पिंवचाक कोणाक जाय निशें? 
निमगितल्याक म्हणतलीं पिशें! 

सूप दिशाय वे आमी पीवूं 

सूरु जाल्यारीय चिन्ना, आमी सहन करूं! 


सांगिल्ले आयकून भोव 


सांगिल्लें आयकून भोंव रे पुता 
आनी पुणी कष्ट दीवनाका 


सान प्रायेरी घालो पायारी 
घेवनु भोवलीं तुका खांदारी 
करनु दिल्लीं सांगिल्लीं कायरीं 
आतां चडता तूं आमचे मात्यारी 


खेळचो खेळु पडला खालाक 
चमकतना कष्ट पायाक 

पडलीं जाल्यार कोणेय खालाक 
खंडित जाता क्षत कुरटाक 


बूक घाल्याय सर्वय दिक्कारी 
पड़ल्याय हांगा थांगा जाग्यारी 
पुंजावनु रे काडि धरारी 
दवरी तूं ते सामकी स्थायारी 


लेका बूकु पडला मांचारी 
वोचून शिकून चडय मात्यारी 
शिकूनाशिल्लें शाळे गेल्यारी 
पेट्ट घेंवचाक करी तयारी- 

संबंद 


बायलेन घालचो 
वेषु तरातराचो 


अम्मा बप्पाक धूव 
अक्का, म्हणताय भाव 
आज्याक आज्येक नाति 
आनी जावयात पोणति 
कोणाक तरी भयणि 
बामणाली ती मोगिणी 
मामाक ती भाच्ची 
चेरडुवांक आवसु मोगाची 
नणंद जाता वयणीली 
भावज जाता नणदेली 
भाचूरांक ती मावळी 
बामणाली आसून सावळी 


म्हाव, मावशी, सून आनी 
नणंदेक जाता व्होन्नी 
जाता मांय सुन्नेली 


आई मोगाची नातुरांली 
बायलेन घालचो 
वेषु तरातराचो 


आसता सखी, काळजा राणी 
बामणाक भुलांवची सायबीणि 
घर चलोंवची घरकारणी 
झाडून पुसूची दंदकारणी 
रांदपा कूडांतु रांदपीणि 
भुरग्यांक दिता शिकोवणी 
ममता भरलेली आवय वाणी 
घरा दीवो तिजी जीवनी 
बायलेन घालचो 

वेषु तरातराचो 


45 


46 


जीवन 


एकडे बाळु एकु जन्मलो 
माये मोगान वाड्डयलो 
निमगिलेलें दीवनु सर्वय 
ऊणावु कळ्ळोना कसलोय 
दोन तीन वर्षांचो जातरी 
शाळेतु व्हरून केल्ली भरती 
शिकून जावूक शाणो 
शिकलो विसरून खेळणो 


शाळेतु साकून घराकडे यो 
थंय साकून ट्यूषनाक वो 
घडी एकि तरी ना खर्चूक 
विसरलो मू बाबडो खेळूक 
आपयता ताका कोचिग साळ 
हातांतु ताजे सदा घडियाळ 
एंट्रन्स बरोवनु तो वाडलो 
एंजिनियर परीक्षा तो जिकलो 


कितलें ताटर ताजें भुरगेपण 
पुणून मेळळे वजें शाणेपण 


काम ताका मेळ्ळे मू यू एसेंत 
बायल मेळ्या एकली सोबित 
निसणीर ऊंच वतना ताका 
कारियराची मात्र दृष्टि सदा 
बायलेक पळोवूक वेळ केदाणा? 
भुरग्यां तरी तो पळयीच ना 
म्हणता सर्वय पोटा खातीर 
पोटाक इतलें जाय वे मागीर 


ना ना फुरसत म्हणून बेसलो 
तशी एकु दीसु आयलो असलो 
फुरसत मेळून पावलो तेन्ना 

वेळु दांटवूनु गेलो कि ना 
भुरगीं तरी वाड्डून उड़ल्यांय मू 


ताका पळोवूक बायलेक मन नाची मू 


बाबडो तो जियेवूक विसरून 
जियेतालो केवल मरणाचे भाशेन 

अशी एकि राति 


घराचे टेरेसाचेर फुलांझाडां पालचे मह्दें 

पडलें दृष्टींतु तें काळें रूप तुजें 

लांबता थंय मुकावेले विजे सरियेरी 

उरफाटें, जशी काळके रातीचे काळे पाक्या वरी 


आतांय तुजे चोंचींतु धरलेलें शिरपूट तें घट 
आनी बेसला लागी, घालूक विसरून बोबाट 
रडूक वा विलाप करूक अशक्त 

तुजो तो मोगी गुंग बेसला एकटो, हा कष्ट! 


काळका आनी उजवाडा चक्र घुंवत राबलें 
उबचीं तुजी मित्रां तुका वलय करताले 

गाढ निद्रेतु साकून तुका जागोवूक श्रम करी ते 
तूं मू पडलेली बुडून निदेंतु सदाकाळाचे 


एकदा जेन्ना हांव फुलां पळोवनु आनन्दित जातालीं 
वा ताजो नाश करचे कीड्येंचेरी खतखतेतालीं 

तेन्ना तूं आसताली माझ्या पिड्यारी नम्राळी जावनु 
लागी अपूरबाय करतालो तुका तुजो मोगी चोंचीन 


एक नवे सुंदर संवसाराचो आरंभ पळोवनु 
तुमचे दोगांचे खातीर संतोषान भरतालें मिजें मन 


पुण आतां मिगेले फुल्लांचो तो झगझग गेला 
जेन्ना साकून तुजें करपलेलें देह सरियेर लांबता 
दिसता माका, तुजे कष्ट करूक समाप्त 

पुण तूं तरी जाल्या केन्नाचीच मुक्त 

नवे जीविताचे वज्यांतु साकून मू विमुक्त 

तुजे तरणे भुजांचेर ना तर तें भार जातीत 


नवे कुटुंबाक जावनु घोंटेर बांदतालो तो निसंशय 
तुजो तो मोगी, माका काकुळट दिसलें अवश्य 
तुजे खातीर, तूवें जागपाचे खातीर आशापूर्वक 
राकतालो, ताजे लागी तूं उबून पावूक 


भायर थंय विजेचे सरियेर लांबताली तूं 

मिजो निश्वास दिसानदीस तूवें आयकलोच मूं 
आनी अशी एकि राति आयली, मळब रडलेली 
जेन्ना तुका तुजे आवयचे धन्य होंटींतु पावयली 


49 


50 


जीण 
१ 
जीण म्हळ्यार तारू समान 
पाळांचेर होडले सान 
उंच खाल, तारूं जीणेचें 
पाळांचेर नांचता, सुख दुखांचे 
२ 
जीण सदा नांचता मू रे 
तेर्या पानावेले थेंब्या वरी 
केन्नाच पडून वचात मू रे 
सांभाळून धरल्यार सरी 
३ 
जीणेचें फूल फुल्लेता 
गछचें नज, अशी आशा 
दवरलीच तरी, पांवता 
निराशा... 
ड 
काजूलो तो दिवटी धरचो 
काळकांतु मिनमिनेंवची तसली 
मनुष्या तुजी जीणय जावो 
अन्यांक प्रकाश दिंवची तसली 
५ 
कविता आयली 
जीण फुललेली 
कविता गेल्ली 
जीण मोडली 


रक्षण करी तूं माका 


रक्षण करी तूं माका, 
हे मानस देवा 
रक्षण करी तूं माका 


पापी हांव, दुष्कर्मी 
पावला तुजे चरणारी 
राक राक देवा स्वामी 
पापां मिजीं हरण करी 


तूं नंतणा कोण आधारु 
सत्कर्माक दी तूं धीरु 
कितले तूर्वे घेतले अवतार 
भक्तांक करूक उद्धारु 


तुका म्हणताय दीनदयाळु 
पळोवूक तुजो दिव्य खेळु 
जपीता तुजो हो बाळु 
चरणार तुजे वेळावेळु 


नाम तुजीं सास सासु 

जिबेर दवरतां राति दीसु 
तुजे चरणाचो हांव दासु 
करी मिज्यांतु तुजो वासु 

येंवचें वर्ष 


सान प्रायेरी घालो शाळेतु 
घरकडे बेसूक आशा चेल्याक 
चेल्लो म्हणता- 'शाळ नाका 
वचूका नाका माका शाळेतु' 
अम्मा म्हणता- 'नाका पुता 
कशीच तरी वच आतां 

चांग करून शीक आतां 
येंवचे वर्षा वचूका नाका! 


भारी संतोष जाता ताका 
लागीचे वर्षा नाका न वें! 
कळना ताका- सानु न वें- 
येतलें वर्ष केदाणा म्हृण! 
दिसदीस ताका तेंच नमन 
अम्मा तेंची म्हणता वता 


हासून खेळनु वता तो 
चंद करून शिकता तो 
गा एकेक येताय वताय 


वाड्डून होडलो जायत वता 
मागीर मागीर विसोरनु वता 
दिसदीस शाळेंतु वता येता 
शिकवण ताजी पुरती जाता! 
'येंवचें वर्ष' हासु हाडता! 


पिटाची बावली 


केस नाकूळनु शिगारनु तूं कोणाक राकता? 
नक्षत्रांची माळा तुजी पळय गो बांवता 
पिटाचे बावले गो, चांदीण्याचे राणी 

मोगी तुजो केन्ना म्हूण येतलो गो पापणी? 


तुजो मोगी तो आसा उग्र प्रतापी 

पुण भेटूक येंवचे हादीर समुद्रांतु बुडपी! 
कितले काळ जाले गो बाये तूं अशी 
शिंगारनु राकता ताका उपयोगु नाशीं! 

वर्षीक 


वर्षाडी करता, उडगासु काडून 

पित्रांक वर्षीक, चांगपण मागून 

भटमामु म्हणता- “सामान हांव हाडतां 

ते खातीर माका दुड़ड दिल्यार जाता' 
'जावो भटमाम!' पुताक समाधान दिसता 
सामान सोदून भोंवका नाका जाता 
भटमामु येता, हाडता चीलां भरून 
सामान भायर काडून दवरता पातळावनु 


पायवाट तो सोडिना पळोवून 

भटमामा लागी म्हणता यजमान 

'पुज्जे सामानांक पाय लागतलो बो 
चमकूक चिक्के वाट सोडाय वो! 
आयकूनु हैं, चडता भटमामाक तापु 
चिणचिणेवनु यजमानचेर दाकयता कोपु 
'आशिल्ले स्थलार दवरतां गा 

न्हय तरी आपण्याले मात्यार दवराय गा! 
जीब काडलेली तोणांतूच दवरून 

न्हावनु तयार जावनु बेसता यजमान 


न्हालो कि ना भटमामूय आयलो 
वर्षीकाचे पूजेक तयार जालो 

चोरु आनी निवेदाचें तयार न वें म्हणता 
आगोते पान दवरून वोरोव घालता 
दवरता वस्त्र नारलु केळीं वीडो फपळ 
करून देव पित्र अतिथीचो संकल्प 

तें कसले? चरता आळता पेळतांतु? 
यजमानु दिकता बोरोड़ नवधान्यांतु! 


आनी सांगून कायरें कसलें 

आळसायेचें फल अशीच आसतलें 

चमको चमको पूजा चमको 

'दोळ्यांक उदाक लायी” भटू म्हणता 
अशी करी तशी करी, पिंडू करी 

जानूवें दावें करी उजवें करी 

मंत्र कसले म्हणता, देवु परमात्माच जाण! 
भट्टाक सरी कळता कि कोण जाण? 


“भटमामु, नांव अम्मालें घेताय कसल्याक? 
आजी करताय आमी बप्पालें वर्षीक' 

आयकून भटमामाले दोळे तांबडे जाले 
'जावो जावो, नांव जावो कोणालेंय 
नांवांतु कित्तेय पडल्यां वे गा? 

वर्षीक केल्यारीच पांवता मू गा! 

तुमी चड उलोवनाकाय सांगतां 
आपण्यालेंच वर्षीक व्हावतलों हांव आं! 


ताजान वर्षीक पूरो जालें पुत्राक 
तृप्ती जालेली आसतली पित्रांक! 


विदूळो 


ऊंच वतना आनंदु भरता 
खाल येतना पोटांतु खल्ल जाता 
मागीरीय परत उंच खाल 
तशीच जीणेचोय विंदूळो 

पूतु मिजो 


पूतु मिजो जाला, हरी, 
संगणकाचो दासु 
सगळो वेळु म्हळ्या वरी 
ताजेच मुकारी वासु 


खाण जाय, न्हाण जाय 
विचार असलो आसा वे चोय 
दीसु-राति एक करून 

बेसता मू 'विंदराक' भोजून 


लिखणी कागत काडप ना 
पत्र जावो धाडप ना 
उल्लो मिजो आयकप ना 
जिबेर उत्तरां फुटप ना 


कसले करचें सांग तूंच 
पुताक वांचोवूक मार्गु चांग 
राक पुताक हे हरी 

वाट दाकय मिजे मुकारी! 

असलो एकु कालु 


आखाड्यांतु दोळे खोवनु बेसल्यांय 
कोणाली प्रतीक्षा दोळ्यांतु भरताय? 
पोस्टमान येता कि म्हृण चोयताय 

बर्ष कांय आसा किं म्हूण सोदताय 


दूरा गांवातु कामाक गेल्लेले 
बामणालें बर्ष आसा वे म्हणताय 
शिकूक दूरा गेल्लेले पुतालो 

विशेषु कितें किं आसतलो म्हणताय 
व्हारडीक जाल्लेले धूवेथंय आतां 
विशेषु कसलोय आसा किं म्हणताय 
थांगाचींय हांगाचींय खबरी सर्वाचींय 
कळतली म्हूण सांगूनु बेसताय 
पोस्टमान येता, बर्षा नांय! 

आजि ना जाल्यार आसतलीं फाय- 
आशा सोडूनातिल्लें प्रतीक्षेन बेसताय 
फाले जाल्यारीय पूरो म्हणताय! 
पोस्टमान येता- बर्पा मेळताय! 
विशेषु कळून संतोषु पांवताय! 








असलो एकु कालु आशिल्लो मुर्थम 
मोबाइल, ई-मेयिल, एस एम एसा मुर्थम 
आतां कोण राकता पोस्टमनाक 

बर्पा घालूक वेळु कोणाक! 


उष्टे पानांचेर लळती 


देवा, दीनदयाळु म्हणताय तुका 

सोडीना तूं भक्तांक कष्टांतु लळूक 

तरी, अळशीक दिसना वे देवा तुका 
तुजे भक्तांक अशी उष्ट्यांतु लळोवूक ? 
कष्ट दिसना वे देवा तुका 

तानीं उष्ट्यांतु अशी लळताय पळोवूक? 

कोंकणी आवय 


कोंकणी मोगाची आवय आसून 
वाङ्डयता भुरग्यांक ती मायेन 
आतां भुरगीं वाड्डून वाड्डून 
'जनरेषण गॅप' चडता म्हणून 
तिका दिकल्यारी थोड्यांक सायना 
तिजेर तांकां कांयीच माया ना 


'मोडर्ण' जाताय मू तिका सोडून 
घरांतु हाडताय सायबीणिक धरून 
कुरडीं जाताय फरंगीणिक दिकून 
आनी म्हणताय आवय 'कंट्रि' म्हूण 
'मम्मी'क धरताय आवसूक सोडून 
गर्वाचो फुग्गो फुंकीताय बेसून 


'सिटटी'ची न्हय तरी 'टौणा'ची पूरो 
मलबारी मातेक जाल्यारीय धरो 
ऊणावु धरूक कोंकणीचे हाताक 
मलबारीक धरून आपयताय देवाक 
आवय आसून वेगळेक सोदताय 
कित्या भुरगीं हे तराचीं जाताय? 





एक आबोलें संकट 


खंय निपून गेली तूं 

कशी सोडून गेली तूं 

बोटीर चडचे वेळार गो 
इत्याक म्हूण धावली गो 
उदकांतु पडलेले धूवे तुका 
खंय कोणे निपयली गो 
कसलें सांगचें हावें 

अम्मा बप्पा लागी तुजे 
हातपाय मिजे म्हांतार्याचे 
तुका वांचोवूक अशक्त जाले 


आशिल्ली तूं बुधवंती 
आशिल्लो मिजेर मोगु अधिक 
तुगेलो हासुखेळु आनीक 
कशी जातलो चोंवचाक 
तुगेलो अब्बो म्हळळेलो उल्लो 
कशी आयकूक येतलो 

असले संकटांतु घालो माका 
कसलें करूक जायत माका 

देवा इत्याक असलें परीक्षण 

व्हर माका हेची क्षण 

फुलचे मुर्थम गळगळेलें 

जशी जून जांवचे फूडे पडलें 

तिजो जीवु क्षणीक जावनु करपलो 
मिजो म्हांतारो जीवु तशीच वरलो 
रुकारी राबीला पिक्कलो पालो 
खालाक पडलो तरणो पालो 


हें जीवित आनी कित्याक मुकार व्हरका 
नाका नाका हें माका नाका 

भारु हो माका तांकना 

मुकारी कसलीय आशा ना 

मृत्यू देवा, यो होगी 

व्हर माका, धरारी आपय! 

संतोषु 


आखाड्यांतु वोचून चेरडाक राबूका 
वाटेन वचे जनांक चोंवका 

बस चोंवका, लोरि चोंवका 

सैकिळ माडोवनु वताय चोंवका 
स्कूटर चोंवका, कार चोंवका 
ओटोरी वचे चेरडुवांक चोंवका 
गायेक चोंवका, वासुराक चोंवका 
धावनु वचे बोकडींक चोंवका 
कायळ्याक चोंवका, पारव्यांक चोंवका 
उब्बून बचें विमान चोंवका 

सूण्याक चोंवका, माजराक चोंवका 
वाटेन वचे सर्वाक चोंवका 


चेरडालो संतोषु आवसूक चोंवका 
चेरडान हासूचें दोळे भरी चोंवका 


63 


64 


क्रिकेटाचो भ्रम 


गोरेल्यानी जन्मार हाडलोलो 

तरीय आपलोच म्हणून आपणायलो 
आतां तूं ताका पोसीता पळय 
विसरून दीसरात वेगळे सर्वय 


वेळान वेळु पळोवूक म्हणून 
ताजेच मागशी वांवटेता मन 
ताजेच संख्या प्रमाणांतु मग्न 
दंदांतु ना मू तुजें तनमन 


पांच दिसांक वा एक दिसाक 
मागीर आतां केवल वीसवीसाक 
तांतूय आसा भो हुशारकाय 
ताजेच भ्रमांतु म्हूण जाण कांय? 


खुशी तुजी सोरंग्या सारकी 

गति परतूची वा तुंटूची न्हय कि? 
ताळियो वाजून, वाहवाह करून 
उरबा चडोवनु, जयकार गर्जून 


कसले रे तूं करता हें? 
मेळता तुका केवल शें! 


लाख जोडतल्याक करता तूं सहाय 
कोटीच जोडूक आज ना फाय! 


जाप- 

खांवचाक जेंवचाक नाशिल्याचें दुख 
विसरूक जाय कितेंय, जाचान सूख 
तत्व हेंच- घालूनाका दृष्टि परार्थ 
मेळचेंना कितेंय वाड्डोवनु स्वार्थ 


वोरोबु, साकर, घरचे सामान 

शें दीवनु घेवूक दवरयात वे आस? 
जोडोय ते, लाख, कोटी वा सम्मान 
क्रिकेटानच जाता मिजो दुखाचो नाश 


हरदें मिजें विकरता अभिमानान 
आमचे राज्यांतूय साध्य कि न्हय 
खेळ हो होडलो, नासून तो सान 
मातें उबारयात आपल्याकय 


चड़ चड ना ह्या कुचेलाची आस 
शिरवंत क्रिकटांतु संतृप्त हो स्वास 
कोण रे तूं निमगूक मिजे लागी? 
तुका लागना तरी स्थल सोड़ी होगी! 

आंगवण 


एकली बायल वारान वार येता 
पाट्या गागरो शीवोवनु व्हरता 
फूल, लेबणावाति आदीय घेता 
सर्वय देवीक समर्पण करता 


अपार भक्ता ही, माका दिसता 
कितलीं वर्षा जालीं अशीच येता 
देवीचे लागी ती कितें कि मागता? 
अंतीं एकदीसु ती सांगू लागता- 


प्रार्थना मिजी देवीन आयकल्या 
आंगवण केल्लेली सफल जाल्या 
देवीन मिजेरी दया दाकयल्या 

मांय मिजी परलोकांतु पावल्या! 


कोणाक कोण सोदचो ना 


सूर्या सदांच उदेतलो 
दर्यातु पाळां मारतलीं 
मासळ्यो उदकातु पोंवतल्यो 
सवणीं मळबर उबतलीं 
फुलां कळे फुलतले 
कोगूळां मधुर गायतलीं 
चंद्र सानु होडु जातलो 
भरती सुकती जातली 
दीसु राति जातली 

तूं उठला वा जागलो ना 
कोणाक कोण सोदचो ना 


रुपडी 


तोंडार घालताय रुपडीं 
आसून आमी भिजूडीं 
खरें रूप दाकयल्यार 
पडतलीं मागीर झगडीं! 

वार्धक्य 


वार्धक्याचे मानसिक अवस्थेतु 
भरलेले घरांतूंय एकांतता 
एकलेपणान दिसता, चिंतेंतु 
आपल्याक एकेकलोय सतायता 


दोळ्यांनी मिजे, पळय, दृष्टि ना 
कानानी आयकूक पडता म्हूण ना 
खाण खेल्यार पोटान आयकूचें ना 
जिबेन सांगिल्लें आयकल्यार जिरना 
हातान धरल्यार हातांतूच राबना 
पायारी राबल्यार धरका कि ना 
विसर्ज्याची घाणी सहन जायना 
नांकाचें दंद ताका राबोवूक जालेंना 


कसलें करचें मुकार, सांग रे मना 
सर्वां लागी साकून शिरापु कि ना? 


मिजे कपाळ 


प्रौढ गंभीर सुंदर हांव, रूंद दीग मिजे आंगार 
उबून खेळचीं सवणी साबार साबार 

मिजे सामकोच दीग होडले खांद्यांचेर 

चान्या पिलां धावनु भोंवतालीं भरपूर 


मांकडां भीरीं मिजेवेल्यान उडकी मारून 
भोंवतालीं, मिजेर उपजलेलीं फळां खावून 
आनीकय आशिल्लीं जीवजालां वासु करीत 
मिजे खांद्यांचेर आनी धडियेचे बीळांतु 


सवण्यांचो किळबिळ आवडतालो आयकूक 
मजेन खेळचे माकडां शब्द दितालें सूख 

मिजे मिनुले पात्यांचेर खेळचो मंदमारुत 
ताजान मिणमिणेताले दोळे मिजे संतोष भरीत 


मिजी सावळी आवडताली साबार साबारांक 

परिसरांतु पूरा कीर्ति मेळळी मिजे नांवाक 

मिजे गुड़डे शेजार्यांचेर आधिपत्य करीत 
मित्र प्राण्यांक पळयतालों मायेन राखत 

तेन्ना थोडे लोक पावले मू गायत 

मिजे सावळेचो आनन्द तांनी घेंवचो अशी आशेत 
हांव राबलेले कडे ते राबले आश्चर्य चकित 

मिजें होड रूप आनी मित्रांक पळयत 


मिजे सावळेतु ते बेसलेय थोडे घडियांक 

उपरांत एक एक करून चडले ते चलाख 

तांचे हातांतु आशिल्ले थोडें कितेंय सामान 
तांच्या उद्देश्याचें, हा कष्ट! माका नाशिल्लें ज्ञान! 


कूराड, खरवोत, दोर आदींनी दंदाक लागले 
मिजीं अवयवां कातरूक वेगीन एकेकले 
सुंदर पाल्ले जे हांवे अभिमानान धरशिलेले 
आनी होडले खांदेय कूराडीचे शिकार जाले 


इतल्यान मिजे मित्र पूरा उडून गेले 

दुकयेन, दुखान मिजें तनमन विडविडेलें 
कुटके कुटके मिजे करचे शब्द ते गुंजताले 
खाल मिजेच मूळां आसपास कुटके ते पडले 


जा क यी 


मिजें सर्वांग जालें रक्तबंबाळ 

रूंद रूंद व्रणां, कष्ट कष्ट मिजें कपाळ! 

हरदें मिजें पाप फुटून जालें पोकळ 

कितें कळूक ते दुष्टांक हांवें भोगूचें तीव्र कळ 


साबार काळ आदीं गुंठयेंतु साकून मिजी उत्पत्ति 
रितुचक्रां परतपरत पळयलेली ही छाती 

आतां कुटके कुटके करून पांवयल्या माती 

तांचे गायन आतांय चालू, मिजे विळापाक अशक्ति 


विष 


रसायनी विष मारलें झाडांचेर 

लागलें तें चडय मनुष्यांचेर 

थोंटे पाकरे, कुरडे, केप्पे, रोगी जावूक 
लागले ते, आनी मागीर प्राणु सोडूक 

आवय भास कोंकणी 


आवय भास आमची ती, गोडि गोडि कोंकणी 
राज भास गोंयची ती, होडि होडि कोंकणी 


सरस्वतीचे तीरारी, राबतालीं तिजीं संतती 
सारस्वतांचे नांवान तीं, वळकि तांची दितालीं 
बारा वर्षांचो कष्टकाल, खांवचाक ना वेळावेळ 
गांव सोडून देवलीं तीं, प्रगती सोदून भोंवलीं तीं 


परशुरामाले गांवांतु, कोंकणाचे देशांतु 

आमंत्रण मेळून पावलीं तीं, वासु करूक लागलीं तीं 
भास जाली कोंकणी, वाड्डली ती क्षणाक्षणी 
कांकण्यांचो मानु ती, सांगचें आयकूक कानु दी 


कष्टकालु मागीरीय, फाटि घेता दुशेरीय 
पुरतुगीसांले रुपारी, मरणी तांची जनांरी 
मानु तांचो राकूक, धर्मु तांचो सांभाळूक 
गांव सोडलो जनानी, पावलीं चारि राज्यांनी 


गोंयचे भायर मराठांतु, दक्षिणाचे केरळांतु 

कन्नड भासे राज्यांतूय, मेळळे अभय सर्वाकय 
पूर्वीकानी राकूनु, पिळग्यांनी वाड्डोवनु 

हाडली तिका इतले काळ, आमी तिजीं चेरडुबाळ 


आमचो संस्कार राकची ती, आमचे जिबेर आसची ती 
सगळ्यां पशी मोवाळ ती, आमची मोगाळ भास ती 
आवय भास आमची ती, गोडि गोडि कोंकणी 
राजभास गोंयची ती, होडि होडि कोंकणी 


दीवाळी 


परीक्षेची कागतां मेळ्ळीं 
चेरडुंवांक मार्का' कळळीं 
चेरडुबाळांथंय पूरा दीवाळी! 
गोड़शें विरकिताय थोड्यांथंय! 
फुटताय पटाकां चडय जाणांथय! 

मनुष्य मृग 


हिंस मृग करता हत्या भुके खातीर 
मनुष्य मृगाक भूक केवल हत्ये खातीर 


ना ताका धारे सुळके तरीय आसाच गुळके 
ना ताका दीग शिंगां तरीय आसाच बंबां 

ना ताका होडले सूळे तरीय आसाच गूळे 

ना ताका मारक विष तरीय आसाच विद्वेष 
ना ताका धारे नांकूट तरीय स्वभावु विकट 
ना ताका धारे चोंची तरीय कठारेची खोंची 
ना ताका बळ वा स्वभाविक दाट साली वस्त्र 
तरीय आसच भयंकर अस्त्र शस्त्र 

ना वेगळो क्रूर हत्यारो, 

मनुष्य मृगा सारको खरो 

सुनामी 


सुनामी, कसली कुरडी गो तूं राक्षसी! 
निष्पाप मनुष्यांचेर मू तूं अशी पिशी 
कितले मनुष्यांक तूंवें धरले 
कितल्यांक तूंवें वेंगेंतु घेतले 
कितल्यांक वाट आधार केल्ले 
कितल्यांक अनाथ केल्ले 

आसाय वे तुका दोळे? 


दोळे विसकळावनु गो तुजे 

पळय हांगा, हे गांवांतु 

दृष्टि पडतले कितलेच राक्षस 
विहार करताय मनुष्याकाराचे 
आवसूक भयण्यांक वळकूनातिल्ले 
बायलांचेर अत्याचार करचे 
भयण्यांचेर बलात्कार करचे 
धूवांचेर कुसडे हात दवरचे 

तुका साजतले तेच 

एकेक एकेक करून वेंचून धरी 
तांचेच आंगार पड, वेंगेंतु घे तांकांच 

तुजे राक्षसी मोगांतु बुडय 
निष्पाप मनुष्यांक सबाव सोडी गो सुनामी 
त्या राक्षसांचेर दवर तुजो मोग! 


पावसु आनी भुयारां 


पावसु आयलो आषाडांतु 
देवलीं खंयसून भुयारां 
पाखां दवरून सरलीं भायर 
उबलीं दीव्या उजवाडांतु 


हुलप लागलो म्हणतना 
पाखां तांचीं करपलीं 
जीवु तांचो सुंटलो 
पावसु मात्र सोंपलोना 

कवितेची सरशी 


मिजे अंतरंगांतु एकि कवितेची सरशी 
किरलेल्या पळोवनु संतोषाचे भरशी 
उदास जालीं, आसा ती भो सानी 
मिजे किरांगुळे बोटा येद्दी सानी 

हांवे तिका सारें घालें 

आनी उदाकय भरपूर घालें 

तरीय ती हालना 

वाड्डूर्चे लक्षण दाकयना 

किरनिष्टि, व्हीरा कदि 

मागीरीय उदाक शिपलें मदीं मदीं 
पुण ती सुकता दिसता 

उदाक चड जावनु कुसल्या दिसता 
माका वैराग्य आयले, मन जड जालें 
तिका हुमाटून उडोंवका जालें 

पळय तेन्ना तिजे मागशीं 

निपून राबलेली आनी एक सरशी 
पयलेचें सारें खावनु, उदाक पीवनु 
घडियेन घडियेन वाड्डून आतां 
मांचट जावनु राबल्या, फुलेल्या 
आनी तीणे माका फळय दिल्यां 

तुका लजा दिसना? 


कोंकणी मनीष म्हुण कशी भोंवता 

कोंकणी तुका उलोंवचाक येता? 

बरोंबचाक कळता? 

कोंकणी अपणाक वाचूक येना 

म्हुण अभिमानु तुका भरना? 

लजा जांवका रे बाबड्या 

लजा जांवका! 

पयलीं तुजे आवय भासेक हात दी 

मागीर सांग, तिका कसल्याचो ऊणावु म्हुण 


तुका बरोंबचाक आसा वे तांक 

तरी आवय भासेनच बरय 

नांवां खातीर न्हय 

दुडवा खातीर न्हय 

भासेचे मोगान बरय 

भासेची सेवा करूक बरय 

तुजे भासेक तूं नंतणा कोणेय 

येतलो वे पोसूक, अन्य भाषिक कांय? 


आनी हांव न्हय कि? 


काली तांय बेसताली तूं 
एकच बांकार मिजेच लागी 
खुतखुत करून हासताली तूं 
आनी खेळताल्यो आमी दोगीं 
बरी बरी शिकताली तूं 
आनी चित्र रचनेची मोगी 
बांकाचे पोंदाक हांव आनी तूं 
मिटा आवाळ्याच्यो दोगी भोगी 
रसपति उलोंवची सखी तूं 
करून गेल्या माका मुंगी 
अशी कित्याक गो गेल्या तूं 
सोडून माका हांगा जागी 


तळयेंतु पडून परूं 

बुडल्ले राहूलाचे वरी तूंवय 
बसा पोंदाक पडून परारू 
ठंडलेल्या शिल्पा वरी तूंवय 
मिजी मित्रां एकेक जावनु 
माका सोडून गेल्यां पळय 
अंदू मिजी सखी तूं 

आनी लागीची हांव न्हय? 

मनुष्य चिता विचित्र 


सूखा मद्दें अल्प ही दुख येतना 

वा एकेकदां भुकेन वळवळेतना 

वा मोगा कुटुंबाक कष्ट पांवतना 

वा बंधुमित्रादिकांनी सोडून वतना 

वा कष्टारिष्ट, अपघात आदी भोगतना 
वा देहसौख्याक स्वल्प तरी ऊणाव येतना 
वा दामु दुडु लेकलेले वरी मेळना जातना 
वा चेरडुवां ना म्हणून वांवटेवनु बेसतना 
वा मानहानी कारण मान बावगतना 
चिंता एकीच अशी- 

कित्या देवा हें दुर्भाग्य माकाची? 


घुणा 

संतोषाधिक्यान उन्मत जातना 

वा बंधुमित्रादिकांलो सहवासु भोगतना 

वा आवय बापसूर्चे स्नेह वात्सल्य भोगतना 
वा आरोग्य, सुख सोख्य तनमन भरतना 
वा अत्यधिक दुडवांतु खेळनु लळतना 

वा सोबित गुणवंत साथी मेळतना 


वा चेरडुवांचे जन्मानी आनन्द भरतना 

वा मोगा कुटुंब संतुष्टींतु बुडतना 

वा खाणाक जेवणाक ऊणावु कांय नासतना 
वा नांव, मान, कीर्ति भरून येतना 

चिंता ना अशी- 

कित्या देवा हें सोभाग्य माकाची! 


हादी 


चलत आयलीं लक्ष्य नेणून 
हादी एकि दिकतना 
अक्षरांकच धरता म्हूण 
कशी तरी कळळेना 

हांगा तांय पांवत म्हूण 
सपनांतु सरी लेकलेंना 

भरला रे भरला 


भरला रे भरला, कोयर भरला 
गांवां शारांनी कोयर भरला 

रस्त्या देगेर खळियेंतु भितर 
सर्वाणी चोयल्यार कोयर भरला 
घरांतु झाडून कोयर भरताय 
रस्त्याचेर तशीच सोडून मारताय 
कोयराचेर माडोवनु चमकूका जाता 
नांक तोंड धांपून चमकूका जाता 
कुसडो कोयर पडला 

पळोवनु दोळेय धांपून वता 


भरला रे भरला, कोयर भरला 
घाणियारो तशीच प्ळास्टिकाचोय भरला 
खळियेंतु भरला, रस्त्या देगेर भरला 
देगेर साकून उबून रस्त्यारीच पडला 
जळार भरल्यां, विंदूर भरल्याय 

कोयरा राशीचेर कायळे भरल्याय 
मारनु खांवचीं सूणीं भरल्यायं 
वार्यावेल्यो गायो, बोकड्यो भरल्याय 


रोगाणु भरला, रोग भरला 
गांवां शारांनी कोयर भरला 


टीवीचेरी पेपरांचेरी खबरी आयली 
कोयरा दृश्यां साबार दाकयलीं 
शासने लोक जागूक लागले 

थोडे प्लास्टिकाचें निरोधन आयलें 
जनांक उद्बोधन करूक चोयले 
शिक्षा मेळतली म्हूण सांगूक लागले 


जनांक तरीय विवेक उदेलो ना 

कोयर विंदूचो स्वभाव राबलोना 
कोयरा राशि उणे जालीना 

रोगाणु पातळची रीत राबली ना 
डेंगी, मलेरिया, चिकूनगुनिया 

आनी कसकसले रोग आयले कि ना? 
रोगग्रस्त जावनु भोगताय कि ना? 
मरणाकय वश जायनाय म्हूण ना! 
जनांक आतांय विवेक उदेलो ना 

तांचे मनांतूय कोयरूच कि ना? 

खंचे खिणाक दिसलें 


राति जाली, मांचारी पडलीं 
पोटाक दुकी येवूक लागली 
कसलें करचें? उटावनु गेल्लीं 
शमन करूक वाट सोदली 
निंब्या रोसांतु आल्लें घाल्लें 
म्होवु घालो, तोणांतु घालें 
दुकी कशी तरी सोडिना 


नीद पड़चें लक्षण ना 


उटावनु बेसलीं, पोट परशीलें 
धोलून चोयलीं, ढेंक काडले 
पुण दुकी त्रासूक जायना 
चमकून चोयलीं ऊणे ना 
पडून चोयलीं, नज नज 

दुकी सोसूक मिज्यान नज 
उटावनु गेलीं गूळि खेली 
वायु गूळि पोटांतु पावली 


मांचो दुशेरी उल्लो दिता 
दोळ्यांतु नीद भरून येता 
रात वाइडत येता जशी 
दुकी मिजी वरल्या तशी 
दुकी आतां हरद्यार पावल्या 
अँटाक कसलेंय कि आयल्यां? 
गॉळ स्टोणा बाधा जायत 
अपेंडिक्स पिकूनु येता जायत 
खंचे पापार्चे फल हें देवा 
सांग कसली करका सेवा 
पडून उटावनु ,बेसून अशी 
फालें केलें निदेवनाशी 


डोक्डरा वोचून पांयीं पडलीं 

सूवे दुको नुतोच सोसली 

हार्ट, लिवर कांयीच न्हय 

कटलेट खेलेल्याची असिडिटी खंय 
खंचे खिणाक दिसलें माका 


तेला कटलट खावूक देवा 

अपराधबोध 


अपराधबोधाची सरशी किरलेता मात्यांतु 

सदा दवरतां ताजें कायरीं लक्ष्यांतु 

सान आकाराची आसा ती आरंभार 
पालपोसवण करतां हांव सरशेक मनभर 
सरशी तशी वाड्डून जाता रूक 

लागता तो सर्वाचेरीय आधिपत्य करूक 
एकूच विचार सदा मनांतु, ते रुकाचो 

ताजो आकार, ताजो विस्तार आतां मळबा येद्दो 
जेन्ना दिसता, तो पडूक वता मात्यार 

तेन्ना भाग्याक येता बोध विचार 

कळ्ळे, तशी एकि सरशीच नाशिल्ली 

सगळेंच मिजे मनाचो केवल संकल्प आशिल्लो 


गुलामीपण 


गोरेल्यांचे लागी झुजून दिसु राती 
मेकळी जाली आमची माती 
आमची भूंय आमचीच जाली 
आमचें मळब आमकांच जालें 


गुलांमीतु साकूनु सोडवाट 

मेळनु वर्षा जाताय पांसठ 

तरीय पारतंत्र्य ना वे सत्याक 
स्वातंत्र्याचे इतले काळानीय जनांक 


आमची संपत्ती घेवनु वचून 
दिल्लेलें बदलाक गुलामीपण 
चुकतली वे ती आमची रीती 
गुलाम जांवचेच कित्याचेय तरी 


तांचीच शासनाची रीती आतांय 
तांचेच न्यायाचे नेम आमकांय 
तांचे जीणे शैलीचे मोगी आमीय 
तांचे भासेचीच सेवा आमचीय 

झुजूक आतां देशांतु नांय गोरेल्ले 
देखून आमी आमचे मद्देंच झुजतले 
देवाले नांवांन झुजतले 

दानवांचे सारके खोंचतले 


मातये खातीर भाव भावांक मारतले 
भ्रष्टाचाराचे सांकाळेनी बंदी करतले 
धर्मयुद्ध म्हणून दिकिल्यांक जळयतले 
विश्वास घात आमी खंडीत करतले 


बापू, जवाहर, बोस आदी देश स्नेही 
जीव ओतपी, स्वातंत्र्याचे खातीर मोही 
दुशेर जन्मु घेवनु आयलेच तरीय 

हांतु साकूनु स्वातंत्र्य मेळचें व्हय? 


भांवडां मद्दे भेदु 


एक आवसूचीं भुरगीं म्हणून 
आमी तुमी भांवडां गा 

आमी गांव सोडलो म्हणून 
रडून दोळे फुगले गा 

काक्या लागी विशेष निमगून 
दोळे पुसून भोंवलीं गा 


पाचवेचार दोंगर, न्हंयो 
घोट्यांतुलीं वासूरां, गायो 
माड्डे, माड्डीयो सदांच पोरांक 
गांवाचे उड़गास दिताय गा 
पोणस, आंबे, पेरां बोरांक 
थंयचोच सूवादु आसा गा 


आमी तुमी उलोवनु भोंवलीं 

एक आवसूची भास गा 

मागीर कशी उतरां आतां 

आमचीं तुमकांय, तुमची आमकांय 
समजूक इतले कष्ट गा? 

मागीर आमचो तुमचो भेदु हो 
केन्ना साकून आयलो गा? 

दीस गेल्लेले कळळेनाय 


पुता, धुवे, तुमी कालचीं पयरचीं 
दिसताय तरीय, घोंटेर सोडून उबचीं 
तुमी बाळां आसतना 

उसरमेटी दंदान दीस गेल्लेले कळळेनाय 
तुमकां दूद दिवचे महं 

चिंता धावली, शीत शिजून मेंदें! 
रांदणीर दूद ओतूनु करपललें मू! 
उपकरी नाशु जातली मू! 


तुमी माणकुट्यानी भोंवतना 
पळोवनु मन भरलें मू 
ओमसरान हांवें, तुमी निदतना 
लिखणी हातांलु घेतली मूं 
तुमचो हासु खेळु पळोवनु 
कविता एकेक रचल्यो मू 

तुमी साळेंतु गेल्ले तेन्ना 

काण्यो सूचलेल्यो बरयल्यो मू 
तुमी शिकून बुधवंत जातना 
सपनां रावळारां रचीलीं मू 


आतां दीस गेल्लेले कळळेनाय 
तुमी जाल्यांय उबचीं मू 

तुमी आतां नवी जीण बांदतना 
हांव घरांतु एकलीच मू 

आतां माका कसलेंच दंद ना 
तरीय काणी कविता सुचयना! 


बुद्धि 


तुजे भुरग्यांक पळय 

बुदवंत आसाय तीं 

तुजेर जालेले तांकां कशी 
इतली बुद्धी भरली? 

तूं तरी बुद्धि नाशिल्ली! 

सांग तशी जालें कशी? 
सांगू? मिजी बुद्धि ती 
वांटली हांवें दोग भुरग्यांकय! 

लक्ष्य 


लक्ष्य एकेक आसता सर्वाक 

तरी कलियुगांतु हे, चडय जनांक 
दामु दुडु एकडे करचेंच लक्ष्य 
अन्य सर्वय तांकां अलक्ष्य 


एकडे करची वाट कसलीच जावो 
दुड्ड कशीणानय येवनु भांडारांतु पांवो 
हे बेंकांतु, ते बेंकांतु सर्वत्र 

अकोंट भरून दामु विकरत 

तरीय स्विस अकौंट ना वे 

मानु बुडतलो मू न्हय वे! 


हे राज्यांतु, ते राज्यांतु पूरा 

बंगळे, शेतभाटां, रावळारां 

भांगरान बांदलेलीं, रत्नांनी केत्विल्लीं 
एकल्याक जियेवूक जाय वे इतलीं? 
कष्ट काडताय संपत्ती संरक्षण करूक 
तरीय जायत वे वतना हें सगट व्हरूक 


मनुष्यत्व म्हळळेलें खंय? 


सांकवार साकून मारली एकलेन 
उडकी, खाल दिकचे उदकांतु 

दिकलेले, आयकलेले धावनु पावनु 
ओपूक लागले दृश्य आपले मोबायलांतु 


एकल्याक सरी दया दिसना 

फोटो काडच्यांतु मग्न ते पूरा 
रक्षण करूक तांचे कपलांतु उदेना 
बुडता ती! ओफ ना कराय कमरा! 


नेटांतुल्यान, फेसबुक, ओरकुट- तरातरा 
वाटेन मित्रांक पावोंवचाक धरधरा 
एकल्याचे सरी दोळे जायनाय ओल्ले 
मनुष्यत्व म्हळळेलें खंय, मरून गेल्लें? 

पुस्तकांची पिशी 


पुस्तकांची आशिल्ली ती पिशी 

मोल लेकताली पुस्तकांक भांगरा पशी 
घेत गेल्ली, पुस्तक घेत गेल्ली 

घरांतु सानि एकि लायब्ररी केल्ली 
पळोवनु पुस्तक, घरांतु भरलेले 

तिजें हरदें भरत गेल्लें 

पुस्तक वाचून वाचून 

दीस मुकार गेल्ले संतोषान 


दीसु एकु आयलो असलो 

लिखणी तीणेच हातांतु काडलोलो 
बरयत गेल्ली, पुस्तक छापयत गेल्ली 
छापयत गेल्ली, बरयत गेल्ली, 
छापलेले पुस्तक घरांतु हाडत गल्ली 
हाडून हंय थंय दवरत गेल्ली 

आतां घरांतु भरलेले पुस्तकांचेर 

नांव तिगेलेंच,पडता दोळ्यांचेर 


अलमारी भितर, अलमारी भायर 
मांचा पोंदांक, धेडे उंचार 


आपले पुस्तक पडल्याय पळोवनु 
तांचेर मातें धाडावनु धाडावनु 
मरन दिसले, 

तिका मरन दिसलें! 

पूरो जालें तिका पूरो जालें! 
निमणी काणी सरता फाले 
दवरतली खालाक लिखणी 
सरतली तिजी पिश्याची काणी! 


निस्वार्थ संबंद 


मनुष्यांनी तुच्छ म्हणून 

पाया पोंदाक निर्दय चिरडूच्यो 
तरीय अतिश्रेष्ठ प्राणी म्हणून 
शास्त्र लोकांन वळक दिंवच्यो 
मुंयो- आसाय त्यो निस्वार्थी 
एकामेकाक सहाय हस्त दिवपी 
आनी मनीष? अति स्वार्थी 


दुशेर्यांचे पतनाक वांवटेवपी! 

श्रीमती सूर्या अशोक हांचीं इतर पुस्तकां 


भुरग्यांलो संसार 
बाल साहित्य 





20 वर्षा उजवाडाक आयलेल्या ह्या बालसाहित्य 
पुस्तकांतु जिज्ञासू चेरडुवांनी निमगूचे संशयांक 
जाप दिंवचीं तसलीं 20 संभाषणां एकडे केल्यांय. 


हाजे पासून गोंयचे श्री पुंडळीक नायक हांनी अशी बरयल्यां- 
“ ह्यो जापो पूराय रितीन विज्ञानिक माहितीचेर आदारित आसात. 
भुरग्यांक आकर्शक भाटचें म्हणून त्यो संवादाच्या रूपान आसात... 
भुरग्याल्या मनाची पकड घेवपी चित्रां हे पुस्तकाचे आनी एक आकर्शण.. 


92 पानां.मोल ॥00 रुपया. 


च अनन्य केनिया 
2 
¥ | इंगळीशांत साकून भाषांतर 


200 वर्षा उजवाडायलेल्या ह्या भाषांतरांतु मूळ 
लेखक श्री सुधाकर आर पै हांनी केनिया राज्याचे 
असामान्य वाठारांत वचून राबितो करून पळयल्ल्याचें, थंयच्या प्रत्यक्ष 
जीवन अणभवांचें सविस्तर वृत्तांत आसा. 

श्री शरतचंद्र शेणै हांनी ह्या पुस्तकाक बरयलेल्या सुंदर 
प्रस्तावनेतुलीं उणीं उतरां पळोवया- 'ह्या पुस्तकाक प्रस्तावना बरोवंक 
बेसतना हें एक भाषांतर अशें माका दिसूंक ना. वाचनांत खंयीच 
कसलीच आडखळूय दिसूंक ना. नीज, अस्सल कोंकणी पुस्तक वाचूचे 
रुचीनच हांवे हें वाचल्यां. देखून ह्या पुस्तकाचें जितले श्रेय मूल 
लेखकाक फाव, तितलेंच श्रेय परिभाषिकेकूय फाव जावन आसा. 
260 पानां. मोल 250 रुपया. 





DNS Vn LN 

अमृतवाणी 


संत आनी संतवाणी 





2008 वर्षा उजवाडाक हाडलेल्या हे पुस्तकांत भारताचे 
कबीरदास, तुळसीदास, सूरदास आदी णव संतकवींचें 
व्यक्तित्व आनी कृतित्व संग्रह केल्यां. 

पुस्तकाक कोचीचे डॉ स्वर्णलता जी. पै हांनी सुंदर आनी 
सहज रूपान प्रस्तावना बरयल्या. “...वाडून येंवचे कोंकणी साहित्यांतु 
श्रीमती सूर्या अशोकान आनी एक सुंदर फूल दवरल्यां... ही एकि 
नवरत्नश्रेणी. हांची अमरकाणी आनी अमृतवाणी समस्त कोंकणी 
वाचकांक प्रियकर जातली म्हूण विश्वास पांवतां.. 
204 पानां. मोल 220 रुपया. 


गुंजियो अक्षरवृक्षाच्यो 


कविता संग्रह 


2007 वर्षा उजवाडाक हाडलेल्या ह्या कवितासंग्रहाक 
उडुपीचे प्रो. एम. एन. प्रभु हांगेली प्रस्तावना लाबल्या. 
हांनी तांतू म्हळ्यां - “मेरूसदृश अक्षरवृक्षांतुल्यान 
पडिल्यो गुंजियो एकत्र कर्नु कवयित्रीन ह्या संग्रहांतु पुंजायल्या... फुडे 
काळांतु भांगार तोलचाक गुंजियो वापरताले. हांगा येवंच्यो गुंजियो 
भांगराक समान तुल्य जावन आस्सति... ” 





ह्यो 200 गुंजियो स विभागांत पुंजावनु सजयल्याय - सैम 
शिल्पां, चित्र विचित्र, भक्ति-सुक्ति, सपनांत उपजलीं कवनां, उम्मास 
पुन्नव, चिंतनांचीं ल्हांरां अशी. 


॥32 पानां. मोल 00 रुपया. 

पुनर्जनी 


कथासंग्रह 


2005 वर्षा उजवाडाक हाडलेल्या ह्या कथासंग्रहाक 
श्री. शरतचंद्र शेणे हांगेली प्रस्तावना लाबल्या. 
“श्रीमती. एन. एम. सरस्वतीबाय स्मृतिपुरस्कार 
मेळ्ळेली देवदूत' कथा सयत, सात भावपूर्ण आनी सप्तरंगा वरी 
वैविध्याच्यो कथा ह्या संग्रहांत एकडे केल्याय. 





ह्या पुस्तका विशीं उडुपीचे प्रो. एम. एन. प्रभु म्हण्टाय- “ह्यो 
काण्यो लेखिकेले जीवनदर्शनाचेर प्रकाश घालताति. उत्तम समाजचित्रण, 
संवेदनशीलतेन परिपक्व जालेल्यो, लेखिकेल्या अनुभवान सरळ आनी 
सुंदर रीतीन बरयल्यो ह्यो काण्यो वाचकांक मंत्रमुग्ध करच्यांत यशस्वी 
जाताति... 


लेखिकेन स्वयं रचिल्लें रंगीन मुखचित्र. 68 पानां. मोल 65 रुपया. 


कृष्णगीत 
सचित्र काव्य 


2004 वर्षा उजवाडायलेल्या ह्या सचित्र 
काव्यपुस्तकांत लीलापुरुषोत्तम श्रीकृष्णाली जन्म 
धरून कंसवध पर्यान आशिल्ली, कृष्णकथा आसा. 
हाचे प्रस्तावनेंतुल्यान श्रीमती सुशीला टी. भट 
हांणी म्हळ्यां - “सान चेरडुवांक सरी प्रयास नातिल्लें समजूक साध्य 
आसिल्ले रूपान अत्यंत सरळ भाषेन वर्णन करूक जालेलें कवयित्रीले 
भाषा स्वाधीना निमित्तींच. ताळनिबद्ध आनी प्रासबद्ध पंक्तियो विविध 
मात्रेंचेर रचल्याय. कोंकणीच्या भक्ति साहित्याक आनी बालसाहित्याक 
केरळाचो एक उत्तम उपहार.” हांतूलीं चित्रां आनी रंगयाळें मुखचित्र 
लेखिकेन स्वतः रचल्यांय. 





36 पानां (व्हड आकाराची). मोल 75 रुपया. 

शेणे प्रकाशनाले इतर उपहार 
पुष्पांजली 


(काव्य संग्रह) 


श्री पी. एस. रामचंद्र शेणै हांगेल्यो बत्तीस कविता एकठांय करून 
200 वर्षा उजवाडाक हाडलोलो काव्य संग्रह. प्रोफ. आर. के. राव 
हांगेली प्रस्तावना. श्री शरतचन्द्र शेणै हांगेलीं बरीं उतरां. श्री आर. 
सुधाकर हांणी मुखचित्र रचल्यां. 





शेणे प्रकाशनालो प्रथम उपहार. 52 पानां, मोल 50 रूपया. 
होळळम्मालो काणियांचो पेटारो 


(कथासंग्रह) 


परंपरागत लोक काण्यो आनी स्वकीय काण्यो मेळोवन तीस काण्यो 
एकडे करनू श्रीमती वत्सला आर. शैणे हांनी भुरग्यां खातीर बरयलेल्या 
ह्या पुस्तकाक डॉ. एल. सुनीता बाय हांगेली प्रस्तावना आसा. 


2006 वर्षाचे प्रकाशन. ॥04 पानां, मोल ॥00 रुपया. 
होळ्ळम्माल्यो काण्यो 
(भाग - ) 
ऑडियो कंसेट 
श्रीमती वत्सला आर. शेणै हांणी कथन केलेल्यो तीन सुंदर कोंकणी 
लोककाण्यो . 





2004 वर्षाचे प्रकाशन. मोल 40 
रुपया. 


Small Wonders 
(Poems) 


‘Small Wonders’ is an anthology of English poems by 
Rupashri Ashok aged eleven. The 35 poems included 
in the book were composed by her within these past 
two years. Through expressions and impressions the young poet's 
love for nature is truly mirrored in all poems. 





2008 Publication 44 Pages Rs. 40 

सूर्या अशोक 


5] ७2७ [969 वर्षा केरळाच्या तृपूणित्तुरा गावांत 
४८. जन्म. बी. कोम. पदवि आनी कोंकणी 
साहित्यांत पदव्युत्तर डिप्लोमा जोडल्या. 
कथा, कविता, नाटक, प्रवासवर्णना, बालसाहित्य आंदी जायत्या 
नेमाळ्यांनी आनी संग्रहांनी उजवाडाक आयल्यां. कोंकणी भाषा प्रचार 
सभा, वैष्णवरत्न मासिकपत्र, एस.जि.एस. सभा, आदीं कडेच्यान 
जायते साहित्य पुरस्कार मेळळ्याय. 999 वर्षा श्रीमती एन. एम. 
सरस्वतीबाय स्मृति पुरस्कार मेळळो. केरळा कोंकणी अकादमीन गद्य 
साहित्याक दीवनु येंवचो “पंडरिनाथ भुवनेंद्र पुरस्कार 20 त प्राप्त 
जालो. कवितें वरी कथाय साहित्य वेदींचेर अवतरण केल्याय. 
'काव्योद्यान', 'साहित्यदीप्ति , कोंकणी काव्यमंजरी , केंद्रीय साहित्य 
अकादमीचो कोंकणी लोककाण्यो अश्या विशिष्ट संग्रहांत हांगेले 
कृतींचो आस्पाव जाला. 

` 2004 वर्षा कालिकत अखिल भारतीय कोंकणी परिशदेचे 
वेदीचेर हांगेलें 'कृष्णगीत' सचित्रकाव्य प्रकाशित जालें. 2005 वर्षा 
हांगेलो कथा संग्रह 'पुनर्जनी उजवाडाक आयलो. आनी 2007 वर्षा 
'गुंजियो अक्षरवृक्षाच्यो' म्हळोलो कवितासंग्रह वाचप्यां मुकार दवरलो . 
2008 त णव संतकवींचें व्यक्तित्व आनी कृतित्व संग्रह करून “अमृतवाणी 
प्रकाशित केलो. 200 त 'अनन्य केनिया” नांवांचें इंगळीशांतु साकून 
केल्लेलें कोंकणी भाषांतर आनी 20 त बालसाहित्य 'भुरग्यांलो 
संसार प्रकाशन जालो. | 

हांकां चित्र-शिल्प कलेंतूय व्हड प्रावीण्य, आसा. 











श्रीमती सूर्या अशोक हंगेले कावितेचो एक 
खाग्रेलो भूण आणा. तांभेठी कविता भ्रितर श्रतरांत | 
खोल भेऐन उडी मारता आनी तशीच सएंवतणच्या 
समाजांत जें बऐं-वायट घडटा ताचें निरिक्षण करता 
आनी तें करतना अंतरात जीं भावनेची ह्हाशं 
उसळटात आनी भोषीक क्षे वांची .जी 






प्रतिक्रिया जाता तांचें 


शेणै प्रकाशनालो | 





